

खड़से बोले, मैंने मुँह खोला तो देश हिल जाएगा



लगातार आरोपों का सामना कर रहे महाराष्ट्र के पूर्व मंत्री एकनाथ खड़से ने विवादों को नई हवा दी है। भाजपा नेता ने अपने ताजा बयान में कहा कि अगर उन्होंने मुँह खोल दिया तो देश हिल जाएगा। खड़से को विभिन्न आरोपों के बाद महीने भर पहले पद छोड़ना पड़ा था।

खड़से अपने विधानसभा क्षेत्र में बुधवार शाम समर्थकों को संबोधित कर रहे थे। उन्होंने दावा किया, “यद्यपि मैंने अपने ऊपर लगे आरोपों के चलते इस्तीफा दे दिया, लेकिन मैंने मुँह खोला तो देश हिल जाएगा।” खड़से ने मुख्यमंत्री देवेंद्र फड़नवीस पर भी परोक्ष रूप से निशाना साधा।

उन्होंने कहा, “अगर विधानसभा चुनावों से पहले भाजपा और शिवसेना का गठबंधन नहीं टूटा होता तो मुख्यमंत्री शिवसेना का होता। इस गठबंधन के टूटने में मैंने अहम भूमिका निभाई थी। इसी की बदौलत राज्य में भाजपा का मुख्यमंत्री है।”

उल्लेखनीय है कि राज्य में भाजपा का पिछड़ा वर्ग का चेहरा माने जाने वाले खड़से इन दिनों कई आरोपों का सामना कर रहे हैं।

इनमें भूमि खरीद में अनियमितता और उनके मोबाइल पर अंडरवर्ल्ड डॉन दाऊद इब्राहिम के लैंडलाइन नंबर से फोन आने का मामला अहम है। फड़नवीस सरकार ने आरोपों की न्यायिक जांच का आदेश दिया है जिसे खड़से आधारहीन करार दे चुके हैं।